

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīnivāsamahādēśika kaṭākṣalabdhōbhayavēdāntajñānēna
śuṇḍappālayāparanāmadhēyagōpālapuravāsinā
śrīśailarāmabhadrācāryēṇa viracitā

॥ śrī śrīnivāsamahādēśika
pādukāvīṃśatiḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī śrīnivāsamahādēśika pādukāvīṣatiḥ ॥

jñānānuṣṭhānavairāgyaśēvadhiḥ śritavatsalaḥ |
śrīnivāsayatīndrō mē sannidhattāṃ sadā hr̥di ॥

gurūn praṇamya mahatāmājñayā vivṛṇōmyaham |
śrīśrīnivāsayōgīndra pādukāvīṣatiṃ mudā ॥

śrīmacchrīvāsayōgīndrapādukā'vatu pāvanī |
yadbhaktyā manasaśśuddhistatpadaṃ sulabhaṃ tataḥ ॥ 1 ॥

śrīmacchrīvāsayōgīndradēśikēndrapadāvanim |
stōṣyāmi tatra vācaṃ mē dadatāṃ taddayā śubhā ॥ 2 ॥

śrīvāsasaṃyamigurō tava pādarakṣāṃ
stōtuṃ yatē'lpadhiṣaṇō'pi madīyajihvā |
nānyatra yāti bhajatē na ca maunabhāvaṃ
kuryāṃ kimatra rasanā mama sā'nadhīnā ॥ 3 ॥

śrīvāsadēśikayatīśvarapādukē tvam
kvāhaṃ kva mandadhiṣaṇastadapi tvadīyē |
stōtrē pravṛttiratisāhasamētadāgaḥ
kṣāntyā nirasya mama dēhi giram tadarhām ॥ 4 ॥

śrīvāsadēśikapadāvani saṃstuvanti
prājñā matērvibhavatō bhavatīmaham ca |

staumi tvadīyadayayā tava tatprasiddhyai
vācaṃ vidhēhi madhurāṃ tadapēkṣayā mē || 5 ||

śrīvāsadēśikagurūttamapādukē tvāṃ
bhaktyā bhajanti ya ihālpadhiyō'pi labdhvā |
adhyātmaśāstradhiṣaṇāsīlatāṃ sutigmāṃ
pāṣaṇḍamukhyatarukhaṇḍanamācaranti || 6 ||

śrīvāsasaṃyamigurōrmaṇipādukē tvaṃ
saṃpūjyasē niyamatassadanēṣu yēṣu |
tēbhyō'payānti bhayarōgapiśācīkādyāḥ
jyēṣṭhābhavā atha vasēdācalā ca lakṣmīḥ || 7 ||

śrīvāsadēśikapadāvani tatpadābja -
saṃbandhasaṃpadiha mē tava cāpi tulyam |
taddhāraṇaṃ paramabhūttava bhāgyatō'tra
hyantēvasattaratamatvamudāhṛtirnaḥ || 8 ||

śrīvāsasaṃyamigurōścaraṇāvani tvad -
dhyānē viśēṣaṇatayā'pi tadaṅghripadmam |
dhyātaṃ bhavēttadanucintanatō na tē syāt
dhyānaṃ tadastu tava cintanamēva nityam || 9 ||

śrīvāsadēśikapadāvani tāvakīnāṃ
kiṃ vacmi kāruṇikatāṃ paragāmatulyām |
tvatprāpitārthapadarēṇubhiraprasiddhā
dēśā apīha kati vā racitāḥ kṛtārthāḥ || 10 ||

yācē yatīśvarapadāvani kiñcidētāt
vijñāpanaṃ śṛṇu gurōścaraṇaṃ bhavatyām |

ārōhiṇaṃ drutamathānaya māmakīnaṃ

śīrṣaṃ na cēt kathaya mē sulabhaṃ kathaṃ saḥ || 11 ||

śrīvāsadēśikapadāvani pādapadmāt

tvāmēva vacmi mahatīṃ virahē tava syāt |

nāsyāvanāptiravanāptirabhūt tvadāptau

śrīrāmapādabharatau hi nidarśanaṃ naḥ || 12 ||

śrīśrīnivāsayatināyakaḥ pādūke tē

ḍōlōtsavaṃ pramadastu yathāvibhūti |

yē kārayanti gurupādasarōjavṛttau

ḍōlāyitaṃ gaḷati mānasavṛtti tēṣāṃ || 13 ||

śrīvāsasaṃyamigurūttamapādarakṣē

yē vā muhurviracayanti rathōtsavaṃ tē |

tēṣāṃ tadaiva hi manōrathapūrtimīśaḥ

kuryānmanōrathagatiṃ ca vihāyasistham || 14 ||

śrīvāsadēśikapadāvani dēvi yē tvāṃ

bhaktyā vasantasamayōtsavatō'rhayanti |

tēbhyō vasantasacivō madanō'pasarpēt

tēṣāṃ gr̥hē syuramarāśśubhadā vasantaḥ || 15 ||

yaḥ śrīnivāsayatisēkharapādūke tvāṃ

ārādhyā samyagabhiṣicya nivēdya kiñcit |

tīrthaṃ pibatyaharahassa vimuktadōṣō

yuktassukhēna ciramatra vasētpramōdāt || 16 ||

puṇyarkṣadivya divasē gurupādūke tē

kṣīrābhiṣēkamatha bhakṣyanivēdanaṃ yaḥ |

bhaktyā karōti sa vidhēyakalatraputra
gōbhū suvarṇa dhana dhānya samṛddhimān syāt || 17 ||

yē tvāṃ gurōḥ padavaniṃ niyamēna māsam
ātmīyadurgativināśakṛtē stuvanti |
tē kṣipramēva karigaṇḍamadāmbupāna -
mattāḷisabda mukharīkṛtamandirāssyuh || 18 ||

śrīśrīnivāsayamidēśikapādukē tvad -
dhyānāt pradhāvati yatō gurupātakaughah |
tvaddhyānamicchati janō'yamatastvadīyē
dhyānē manō mama kuru pravaṇaṃ tvamēva || 19 ||

dēvi tvamēva śaraṇaṃ bhava nō gururyat
sa svāśritādapi janādbhajati svakīyam |
prītō bhavēdyadanatikramaṇīyatāṅghryōḥ
ālaṃbanācca caraṇāvanisaṅgrahasya || 20 ||

asmadgurūttamapadāvani pādapadmāt
tvāmēva dēvi mahatīṃ śaraṇaṃ bhajāmaḥ |
tatsannidhistu niyatā na hi nō bhavēdyat
tvam tvasmadālayagatā phaladā sadā syāḥ || 21 ||

śrīśrīnivāsaguruśēkharapādukē'smad
gēhēṣvavāpya dayayā'tilaghīyasīṃ naḥ |
pūjāṃ nirasya duritāni ca naḥ kuṭuṃbaṃ
rakṣantyarōgabhayamāyugakōṭi jīyāḥ || 22 ||

yē rāmabhadraracitāṃ yatimānivāsa -
śrīpādukāviṣayaviṣṭatimādarēṇa |

*nityaṃ stuvantyuṣasi tān sakalā ca saṃpat
īyātkaṭākṣavaśataḥ kalaśābdhijāyāḥ || 23 ||*

*vēdaśīrṣarasajñāya vēdāntācāryabhaktayē |
śrīnivāsayatīndrākhyā dēśikāya namō namaḥ || 24 ||*

|| iti śrī śrīnivāsamahādēśika pādukāviṃśatiḥ samāptā ||